

## IŞUBU ENIYAN

Gẹnẹsisi 3:1-24

### ẸKỌ 3 --- FUN AWỌN ỌDỌ

**AKQSORI:** “Kili enia, ti iwọ fi nṣe iranti rẹ?” (Orin Dafidi 8:4).

#### Alaafia Dopin

Alaafia, ẹwà ati iṣokan ninu Ogbà Edeṣi wà fun igba diẹ. Adamu ati Efa ko pẹ sọ igbesi-ayé pipe aileṣe ti wọn n gbé nù nipa aigbọran si Baba wọn olufẹ ti Ọrun, Ẹni ti O fẹ ṣe wọn ni rere nikan.

Ni itura ojo, Ọlọrun maa n sọkalẹ, O si maa n ba awọn eniyan wonyii ti O ti dá rìn, O si maa n ba wọn sòrò pẹlu. O gbadun irepọ wọn, wọn si jumọ ni idapo ti o dùn. Ko si ẹṣe ninu ọkàn Adamu ati Efa lati mu wọn ṣe alai ni irọrun niwaju Ọlọrun Mimọ. Wo bi ayé ti wọn n gbé ti layọ to!

Ṣugbọn ni ojo kan, Satani pẹlu wá. O maa n layọ ninu didá wahala silẹ. Iṣe ti rẹ ni lati maa tan awọn eniyan jẹ, ki o si gbiyanju lati pa Ijọba Kristi run. Lati ayebaye ninu itan eniyan, a le ri i pe nigba ti Ọlọrun ba bere si bukun awọn eniyan Rẹ, Satani yoo wá, yoo si gbiyanju lati ṣe idena. Alagbara ni Ọlọrun, O le pa Eṣu run ki O si fi opin si agbara rẹ titi lae, ṣugbọn akoko naa ko i ti i to. Jesu pe e ni “alade aiye yi” (Johannu 12:31), fun igba diẹ a fun un ni ibi ti o le lo agbara rẹ de. Sibẹ, ni ikeyin, Jesu yoo bori agbara Eṣu. “Nitori eyi li Ọmọ Ọlọrun ṣe farahàn, ki o le pa iṣe Eṣu run” (1 Johannu 3:8). A o gbe Eṣu sọ sinu adagun ina, nibẹ ni “a o si mã dá wọn loro t’ọsan-t’oru lai ati lailai” (Ifihan 20:10).

Leṣeṣeṣe ti Ọlọrun ti fi eniyan sinu ayé daradara, Eṣu wá lati ba gbogbo rẹ jẹ.

#### Òminira lati Dáyàn

Ọlọrun n fẹ ki eniyan sin Oun nitori o ni ifẹ lati ṣe beẹ. Ọlọrun i ba ti dá Adamu ni ọna ti o le fi maa jẹ eniyan rere, ti ko si ni le ṣe ohun miiran bi ko ṣe lati maa yin Ọlọrun logo. Ṣugbọn Ọlọrun n fẹ iyin atọkanwa lati inu ọkàn imoore awọn ọkunrin ati obinrin ti o gbọran. Nitori eyi ni Ọlọrun ṣe dá wọn pẹlu òminira lati dáyàn, lati ṣe ohun ti o wù wọn. Wọn le sin Ọlọrun bi wọn ba fẹ beẹ, wọn si le ṣe alai sin In bi wọn kò ba fẹ beẹ.

O le ro pe Adamu ati Efa yoo jẹ ẹni ti o moore si Ọlọrun ti wọn yoo si layọ lati gbọran si I. Ju beẹ lo paapaa, Ọlọrun ti ṣe ileri lati jẹ wọn niya bi wọn ko ba gbọran.

Ọna kan soṣo ni o si silẹ fun eniyan lati deṣe -- o si gba ọna yii. Ọlọrun ti fun wọn ni ofin kan soṣo lati gbọran si: “Ninu igi imọ rere ati buburu ni, iwọ kò gbọdọ jẹ ninu rẹ” (Gẹnẹsisi 2:17).

#### A fi Iyemeji si Wọn Lọkan

Eṣu wá si ọdọ Efa ni awọ ejo, o si beere wi pe, “Ọtọ li Ọlọrun wipe, Ẹnyin kò gbọdọ jẹ gbogbo eso igi ogbà?” Bibeli sọ fun wa pe ejo ṣe arekereke ju ẹranko igbẹ iyoku lo. Oun ni ẹni naa gan an ti Eṣu le lo. Eṣu mọ ohun ti Ọlọrun ti kò, ṣugbọn o beere ibeere yii lati fi iyemeji diẹ sinu ọkàn Efa.

Efa dahun kánkán: “Ninu eso igi ni ti o wà lārin ogbà Ọlọrun ti wipe, Ẹnyin kò gbọdọ jẹ ninu rẹ, bẹli ẹnyin kò gbọdọ fọwọkàn a, ki ẹnyin ki o má ba kú.” O mọ aṣe Ọlọrun, kò si si awawi fun un. O tilẹ mọ ijiya ti oun yoo jẹ fun aigbọran. Kò yẹ ki o duro rara lati feti si Eṣu.

A ni Bibeli, Ọrọ Ọlọrun ti a kọ silẹ. Bi ibeere kan ba wà lọkan wa nipa ifẹ Ọlọrun, a le ri ofin Ọlọrun ninu Iwe Rẹ ti a kọ nipa imisi Rẹ. Eṣu ti wá sọdọ awọn eniyan pupọ gegẹ bi angẹli imọlẹ, o si ti tan wọn jẹ pẹlu ileri, ogbón ati agbara ti o pọ, tabi ohun ti wọn ro pe o jẹ imọ ẹmi; wọn si ti feti si ti rẹ ju ki wọn mu iduro wọn fun otitọ Ọrọ Ọlọrun lo. Ki Ọlọrun ràn wa lọwọ lati rọ mọ Ọrọ Rẹ iyebiye, ki a má si ṣe jẹ ki ẹni kan fi iyemeji si inu wa nipa bibeere wi pe, “Ọtọ li Ọlọrun wipe?”

Beẹ ni, Ọlọrun ti sọ beẹ, Efa si mọ pe O ti sọ beẹ. Eṣu ko sẹ Ọrọ ti Ọlọrun ti sọ, ṣugbọn o ló abayọrisi ohun ti Ọlọrun wi pe yoo ṣeṣe si wọn. “Ọlọrun mọ pe, li ojo ti ẹnyin ba jẹ ninu rẹ, nigbana li oju nyin yio là, ẹnyin o si dabi Ọlọrun, ẹ o mọ rere ati buburu.”

#### Rere ati Buburu

Titi di akoko yii rere nikan ni Adamu ati Efa mọ. Igbesi-ayé ti wọn n gbe mã layọ pupọ o, wọn kò mọ ohunkohun rárá nipa ibi! Ki ni ṣe ti wọn fẹ mọ ohunkohun nipa ibi? Eṣu sọ otitọ nigba ti o wi pe wọn yoo

mọ rere ati buburu bi wọn ba jẹ ninu igi imọ rere ati buburu; şugbọn anfaani wo ni eyi yoo jẹ fun wọn? Ibanujẹ nikan ni wọn yoo mu wa sori ara wọn nipa nini iru imọ beẹ.

Ọlọrun ti sọ pẹlu pe, “Li ojo ti iwọ ba jẹ ninu rẹ kikú ni iwọ o kú.” Eşu sẹ Ọrọ Ọlọrun, o si wi pe, “Enyin ki yio ku ikú kikú kan.” Awọn miiran le wi pe Eşu tun sọ otitọ, nitori Adamu ati Efa ko kú ikú ti ara ni ojo naa. Şugbọn wọn kú ikú ẹmi, a si lé wọn jade kuro ninu Ọgbà nibi ti wọn ti ni irepo pẹlu Ọlọrun.

Ki ni ikú? Ni igba kan ijọye kan tọ Jesu wá, o si bẹ E pe ki O wá ji omọbinrin oun ti o ti kú dide. Jesu wi pe “Omọbinrin na ko kú, sisùn li o sùn” (Matteu 9:24). Ni tootọ ni omọbinrin yii wà ni ipò ti a le pe ni kikú, şugbọn Jesu pe e ni sisùn. Olukuluku ẹni ti o ba fi aye yii silẹ ki Jesu to de ni lati kú. Onigbagbó ati eleşẹ bakan naa; şugbọn fun Onigbagbó ikú jẹ bibó si ayé ti o dara jù. Iku ti eleşẹ kú yoo jẹ idaloro titi ayeraye.

Aigbọran si Ọlọrun ni o mu iku ayeraye ni wá. Bi Adamu ati Efa kò ba ronupiwada wọn yoo jiya iku ayeraye naa nitori wọn deşẹ si Ọlọrun nipa gbigbọran si ejo lenu.

Bi o tilẹ jẹ pe Adamu ati Efa kò ku iku ti ara ni ojo ti wọn deşẹ si Ọlọrun, sibẹ a dá ejo iku fun wọn. Eniyan i ba wa laaye titi lae, şugbọn nisisiyi Ọlọrun wi pe, “Erupe sa ni iwọ, iwọ o si pada di erupe.”

### Ni Şişe - N-Tele

Ni şişe-n-tele ni Efa şe aigbọran. Ohun kin-in-ni ti o şe ni pe o feti si Eşu. Leyin naa o wo igi naa o si ri i pe o dara fun oju. Eşu yoo wá lati dán wa wò pẹlu; bi a ba feti si ti rẹ, lai pẹ a o maa wo awọn ohun ti o fi hàn wa, a si le ro pe wọn dara pupọ. Şora o! Ma şe wo awọn ohun ti Eşu fi n dán o wò. Bi o ba şe beẹ, lai pẹ iwọ yoo ri i pe ọkàn rẹ yoo maa poungbẹ fun wọn.

Nigba miiran awọn ọdọ ki i fẹ feti si imọran awọn obi wọn tabi awọn ẹni ti o jù wón lọ ti wón mọ ewu ti o wá ninu igbadun ayé ti o dabi ẹni pe ko leşẹ. Wón a di alagidi, wón a si fi dandan le ati gba ọna ti wón, ni ero pe wón mò ju. Ni ikeyin, agbara Eşu a dè wón, bi ko ba si şe pe wón ronupiwada, wón yoo şegbe titi lae. Ma şe gba ẹtan Eşu gbó bi o tilẹ jẹ pe diẹ ninu awọn ohun ti o sọ le jẹ otitọ. Nipa dída otitọ diẹ pò mọ eke rẹ, o ti tan ọpọlọpọ awọn ti wón ni itara ninu isin wón jẹ. Ko si ohun ti ó le sọ ti yoo mu anfaani ba ọ. “Ọna kan wá ti o dabi ẹni pe o dara li oju enia, şugbọn opin rẹ li ọna ikú” (Owe 14:12).

### Jẹbi

Ki ni şe ti Adamu ati Efa fi ara pamọ ni irọlẹ ojo naa nigba ti Ọlọrun wa lati ba wọn soro? Eşu ti jẹ ki jijẹ ninu igi naa dabi ẹni pe ko leşẹ. Şugbọn wọn ti rú ofin Ọlọrun, leşekẹşẹ ni wón si ti mò pe wón ti jẹbi. Wón mò pe awọn ti şe ohun ti kò tọ.

Aigbọran kan soşo yii ni o ri gbogbo iran eniyan sinu ẹşẹ. Olukuluku omọ ti a bi sinu aye ni a bi pẹlu iwa ajogunba işubu yii. Adamu ati Efa sọ aworan Ọlọrun nù ninu eyi ti a ti dá wón nipa irekoja kan soşo yii. Njẹ o ri bi ẹşẹ kan soşo pere ti le mu ikú bá ni?

Nigba ti Ọlọrun pe Adamu, “Nibo ni iwọ wá?” Adamu dahun pe ẹru ba oun. Eşẹ mú iberu wá. Ifẹ ti o pe n le iberu jade (1 Johanna 4:18). I ba şe pe Adamu n tẹ siwaju nigba gbogbo ninu ifẹ Ọlọrun pẹlu gbogbo ọkàn rẹ, oun ki ba ti le şe aigbọran rara. Ẹru Ọlọrun ko le ba wa nigba ti a ba n gbé igbesi-ayé wa lati wu U.

Ronu ẹru nla ti yoo wá ni ọkàn awọn eleşẹ nigba ti wón ba duro niwaju Onidajọ gbogbo ayé ni Itẹ Idajọ Nla Funfun!

Nigba ti a ka ẹşẹ Adamu si i lọrun, leşẹ kan naa ni o berẹ si i şe awawi. Efa, obinrin ti Ọlọrun ti fi fun un, ni o fun un ni ounjẹ naa, nitori naa oun ti jẹ ẹ. Ni ọrọ miiran, Adamu paapaa n dá Ọlọrun lẹbi. Bi Ọlọrun ko ba ti dá obinrin yii, a ki ba ti dán an wò. Şugbọn awawi lasan ni eyi.

Gbogbo ẹda ni a gegun fun pẹlu, nitori ẹşẹ Adamu. Ejo ti Eşu lò gege bi ọna lati şe işẹ yii, ni a gegun fun ju gbogbo awọn ẹranko iyoku lọ. Lati akoko naa wá ni Eşu ati eniyan ti di ọta titi laelae. Ẹgun on oşuşu yoo maa dagba soke lati şe idena didagba soke ohun ọgbìn. Lati igba yii lọ Adamu ni lati şişẹ karakara fun ounjẹ oojọ rẹ: “Li ọgùn oju rẹ ni iwọ o ma jẹun.”

### Olurapada

O dabi ẹni pe gbogbo rẹ ti pin, ẹwa ati irepo aye ati awon olugbe inu rẹ ti wa ni idorikodo. Paulu Aposteli so fun wa pe: “Awa mo pe gbogbo da li o jumọ nkerora ti o si nrobi po titi di isisiyi” (Romu 8:22). Da ti jiya nitori eniyan deşe.

Sibe aanu Olurun wa nibe. Eniyan ko leto si aanu, şugbon Olurun ninu ife Re, tun fi aanu fun ni. O se ileri pe Olurapada yoo wa ti yoo fo ejo lori. Eyi ni asotele kin-in-ni nipa wiwa Jesu, nipa iku Eni ti gbogbo wa fi le la.

### **Tita Eje Silẹ**

Adamu ati Efa ti gbiyanju lati fi ewe opoto bo itiju ati ihoho won, şugbon nisisiyi Olurun pa awon eran die, O si fi awo eran naa se aso ibora fun won. Bayi ni a ta eje silẹ fun ese kin-in-ni ti a da. Ofin Olurun ni, “Laisi itajesile ko si idariji” (Heberu 9:22). Gbogbo awon eran ti a pa fun irubo ni gbogbo akoko itan Majemu Laelae je apepe, tabi aworan Jesu ti yoo wa lojo kan lati ku lori Agbelebu – “Odo-agutan Olurun, eniti o ko ese aye lo” (Johannu 1:29).

### **AWON IBEERE**

- 1 Ki ni ofin kan sošo ti Olurun fun Adamu ati Efa?
- 2 Ta ni Eşu ko danwo?
- 3 Ki ni ibeere ti o beere?
- 4 Ki ni ijiya ti Olurun ti se ileri re fun aigboran?
- 5 Ki ni Eşu so nipa ijiya yii?
- 6 Ki ni Efa se leyin igba ti o ti je ninu eso naa?
- 7 Ki ni Adamu ati Efa se nigba ti Olurun sokale wa lati ba won soro? Ki ni se?
- 8 Ki ni sele nitori ese Adamu ati Efa?
- 9 Ta ni ati ki ni ese Adamu mu ibi ba?
- 10 Ki ni ileri Olurapada?